



خدیجہ مستور

(۱۹۲۷ء-۱۹۸۲ء)

خدیجہ مستور بریلی کے یوسف زئی خاندان سے تعلق رکھتی تھیں۔ بریلی کے نزدیک بسہ نامی گاؤں کے ایک متوسط پٹھان گھرانے میں پیدا ہوئیں۔ والد کا نام تھوڑی علی خاں تھا اور وہ ملازمت پیشہ تھے لہذا مختلف مقامات پر ابتدائی زندگی گزاری۔ ان کی والدہ کا نام انور جہاں تھا جو ایک اچھی شاعرہ اور مضمون نگار تھیں۔ اس طرح انھیں ابتدائی علمی و ادبی ماحول میسر آیا لیکن نو برس کی تھیں کہ والد وفات پا گئے اور خاندان والوں نے کفالت سے ہاتھ کھینچ لیا لہذا معاشی تکلیف کا سامنا کرنا پڑا۔ تعلیم کا سلسلہ منقطع ہو گیا اور لکھنؤ میں اپنے نانا کے ہاں قیام کرنا پڑا۔ گھر پر تعلیمی کا سلسلہ جاری رکھا اور اپنی محنت اور ذوق سے وسیع مطالعہ اور معاشرتی و معاشی حقائق کا ادراک حاصل کیا۔

خدیجہ مستور کی چھوٹی بہن ہاجرہ مسرور (۱۹۳۰ء-۲۰۱۲ء) بھی معروف ناول نگار اور افسانہ نگار گزری ہیں۔ قیام پاکستان کے بعد دونوں بہنیں اپنے گھرانے کے ساتھ پہلے کراچی اور پھر لاہور آ گئیں۔

خدیجہ مستور کو ابتدائی سے افسانوی ادب سے فطری لگاؤ تھا۔ ۱۹۴۲ء میں لکھنا شروع کیا اور افسانوں کا پہلا مجموعہ ”کھیل“ ۱۹۴۴ء میں شائع ہوا۔ اس کے بعد ”بوچھاڑ“ (۱۹۴۶ء)، ”چندر روز اور“ (۱۹۵۱ء)، ”تھکے ہارے“ (۱۹۶۲ء) اور ناول ”آنگن“ (۱۹۶۲ء) بھی شائع ہوئے۔ ”آنگن“ پر ان کو آدم جی ادبی انعام ملا۔ ان کی آخری تصنیف ”زمین“ ان کی وفات کے بعد ۱۹۸۷ء میں شائع ہوئی۔

خدیجہ مستور اردو خواتین ناول نگاروں میں اس لحاظ سے اہم ہیں کہ انھوں نے اپنے ناول ”آنگن“ میں سماجی حقیقت نگاری سے کام لیتے ہوئے ایک پورے عہد اور دور کی کش مکش کو پیش کیا ہے۔ اس لحاظ سے اس ناول کو قیام پاکستان کے پس منظر میں لکھے جانے والے ناولوں میں امتیاز حاصل ہے۔ ناول ”آنگن“ کی کہانی اگرچہ ایک خاندان کی کہانی ہے لیکن اس کہانی کے آئینے میں انھوں نے گھریلو زندگی کے تصادم اور کش مکش کے ساتھ ساتھ اپنے عہد کے سیاسی نظریات کے ٹکراؤ، سماجی رجحانات اور معاشی تحریکوں کو بھی پیش کیا ہے۔ ان کا ایک خاص کارنامہ اپنے نسوانی کرداروں کی حقیقی تصویر کشی اور ان کی نفسیات سچا کا اظہار ہے۔

”آنگن“ کی زبان نہایت شستہ، رواں اور روزمرہ کی زبان ہے۔ خدیجہ مستور کا اسلوب جدید دور کے سادہ، بے تکلف اور عام فہم انداز کا آئینہ دار ہے جو ناول کے موضوع، کرداروں اور ان کے تمام احساسات و معاملات کے اظہار پر قادر ہے۔ ”آنگن“ درحقیقت قیام پاکستان کے وقت کے ایک متوسط مسلمان گھرانے کی تصویر کشی پر مبنی ہے اور خدیجہ مستور کا اسلوب، زندگی کو سمجھنے کا انداز اور اس کا نسوانی نقطہ نظر اس تصویر کشی میں حقیقت کا رنگ بھرتا ہے۔

اور پاکستان بن گیا

تدریسی مقاصد:

- طلبہ کی لسانی اور ادبی مہارتوں کو بہتر بنانا۔
- طلبہ کو فنِ ناول نگاری اور اس کے لوازم سے روشناس کرنا۔
- خدیجہ مستور کے ناول ”آنگن“ کے توسط سے تحریکِ پاکستان کے اہم پہلوؤں پر روشنی ڈالنا۔
- طلبہ میں ناول کے کرداروں، واقعات، پلاٹ، مکالمات اور منظر کشی وغیرہ کا تجزیہ کرنے کی صلاحیت پیدا کرنا۔

[تعارف: آدم جی ادبی انعام یافتہ ناول ”آنگن“ قیامِ پاکستان کے بعد لکھے جانے والے ناولوں میں ممتاز مقام کا حامل ہے۔ ”آنگن“ میں ہندوستان کے ایک مسلمان گھرانے کی زندگی کے حالات بیان ہوئے ہیں اور اس امر کا تجزیہ کیا گیا ہے کہ افراد کی زندگیوں پر گروہی پیش میں رونما ہونے والے سماجی اور سیاسی واقعات کا گہرا اثر ہوتا ہے۔ اس کے علاوہ ناول میں مسلمان اشراف گھرانوں میں گھریلو زندگی کی جھلک، طبقہ نشوونما کی جذباتی زندگی اور دوسرے کرداروں کی نفسیات کو مہارت سے پیش کیا گیا ہے۔ ناول کا موضوع تقسیم سے ذرا پہلے اور قیامِ پاکستان کے بعد کا وہ مختصر زمانہ ہے جب جنوبی ایشیا کے مسلمان ہجرت کرنے یا نہ کرنے کی کشمکش میں مبتلا تھے اور ملک کے طول و عرض میں جا بجا انسانی خون ریزاں ہو گیا تھا۔]

پاکستان بن گیا۔ لگی راہ نما کراچی دارالحکومت جا چکے تھے۔ پنجاب میں خون کی ہولی کھیلی جا رہی تھی۔ بڑے چچا اس صدمے سے جیسے نڈھال ہو گئے تھے۔ بیٹھک میں بیماروں کی طرح وہ ہر ایک سے پوچھتے رہتے: ”یہ کیا ہو رہا ہے؟ یہ کیا ہو گیا؟ یہ ہندو مسلمان ایک دم ایک دوسرے کے ایسے جانی دشمن کیسے ہو گئے؟ یہ انھیں کس نے سکھایا ہے؟ ان کے دل سے کس نے محبت چھین لی؟“ جب وہ یہ سب کچھ عالیہ سے پوچھتے تو وہ ان کا سر سہلانے لگتی۔ ”بڑے چچا آپ آرام کیجیے، آپ تھک گئے ہیں بڑے چچا۔“ اور بڑے چچا اس طرح آنکھیں بند کر لیتے جیسے خون کی ندی ان کی آنکھوں کے سامنے بہ رہی ہو۔

”زمانے زمانے کی بات ہے، وہ بھی زمانہ تھا جب ہندو اپنے گاؤں کے مسلمانوں پر آنچ آتے دیکھتے تو سردھڑکی بازی لگا دیتے اور مسلمان ہندو کی عزت بچانے کے لیے اپنی جان نچھاور کر دیتا، ایسا بھائی چارہ تھا کہ لگتا ایک ماں کے پیٹ سے پیدا ہوئے ہیں، پر اب کیا رہ گیا، دونوں کے ہاتھوں میں خنجر آ گیا ہے۔“ کریمین بؤ افساد کی خبریں سن سن کر ٹھنڈی آہیں بھرا کرتیں۔ اپنے شہر میں فساد تو نہ ہوا تھا مگر سب کی جانوں پر مبنی رہتی، پتا نہیں کب کیا ہو جائے۔

”کہاں ہوگا میرا شکیل؟“ بمبئی^(۱) میں فساد کی خبر سن کر بڑی چچی بلکنے لگیں۔
 ”تمہارا پاکستان بن گیا جمیل! تمہارے ابا کا ملک بھی آزاد ہو گیا، پر میرے شکیل کو اب کون لائے گا؟“
 ”سب ٹھیک ہو جائے گا اماں، وہ خیریت سے ہوگا۔ یہ فساد و ساد تو چار دن میں ختم ہو جائیں گے۔“ جمیل بھیتان کو سمجھاتے مگر ان کا چہرہ فق رہتا۔
 شام سب لوگ خاموش بیٹھے چائے پی رہے تھے کہ ماموں کا خط آ گیا۔ انھوں نے اماں کو لکھا تھا کہ انھوں نے اپنی خدمات پاکستان کے لیے وقف کر دی ہیں اور وہ جلد ہی جارہے ہیں۔ اگر آپ لوگوں کو چلنا ہو تو فوراً جواب دیجیے اور تیار رہیے۔
 ”بس ابھی تاروے دو جمیل میاں، ہماری تیاری میں کیا لگے گا ہم تو بس تیار بیٹھے ہیں۔ اپنا بھائی ہے بھلا ہمیں اکیلا چھوڑ کر جاسکتا ہے؟“
 مارے خوشی کے اماں کا منہ سرخ ہو رہا تھا۔

جمیل بھیتان نے اس طرح گھبرا کر سب کی طرف دیکھا جیسے فساد کی ان کے دروازے پر پہنچ گئے ہوں: ”مگر آپ کیوں جائیں گی چھوٹی چچی؟ آپ یہاں محفوظ ہیں۔ میں آپ کے لیے اپنی جان دے دوں گا۔“ انھوں نے آج بڑی مدت بعد عالیہ کی طرف دیکھا، کیسی سفارشی نظریں تھیں مگر عالیہ نے اپنی آنکھیں جھکا لیں۔

”جمیل! نہ جاؤں تو کیا ہندوؤں کے گھر میں رہوں، پاکستان میں اپنوں کی تو حکومت ہوگی، پھر میں اپنے بھائی کو چھوڑ کر ایک منٹ بھی زندہ نہیں رہ سکتی، واہ۔“

مارے خوشی کے اماں سے نچلا نہ بیٹھا جا رہا تھا۔
 ”عالیہ جانے پر راضی نہیں ہوگی چھوٹی چچی، وہ نہیں جائے گی، وہ جا ہی نہیں سکتی۔“ جمیل بھیتان نے جیسے نیم دیوانگی کے عالم میں کہا:
 ”تم اچھے حق دار آگے، کون نہیں جائے گا؟“ اماں ایک دم پھر اٹھیں۔ ”تم ہوتے کون ہو روکنے والے؟“
 ”ضرور جائے چھوٹی چچی۔“ جمیل بھیتان نے سر جھکا دیا اور عالیہ کو ایسا محسوس ہوا کہ وہ نہیں جاسکتی۔ صدیاں گزر جائیں گی مگر وہ یہاں سے مل بھی نہ سکے گی۔

”میں ابھی تار کیے دیتا ہوں کہ سب تیار ہیں۔“ جمیل بھیتان اٹھ کر باہر چلے گئے۔
 عالیہ کا جی چاہا کہ وہ چیخ چیخ کر اعلان کرے کہ وہ نہیں جائے گی، وہ نہیں جاسکتی، اسے کوئی نہیں لے جاسکتا مگر اس کے گلے میں تو سیکڑوں کانٹے چبھ رہے تھے، وہ ایک لفظ بھی نہ بول سکی، اس نے ہر طرف دیکھا اور پھر نظریں جھکا لیں مگر وہ کیوں رکے، کس لیے، کس کے لیے، اس نے سوچا اور پھر جیسے بڑے سکون سے چھالیہ کاٹنے لگی۔ عالیہ بیگم اگر تم رہ گئیں تو ہمیشہ کے لیے دلدل میں پھنس جاؤ گی۔

”کریمین بوا! اگر سب لوگ چائے پی چکے ہوں تو۔۔۔“ اسرار میاں نے بیٹھک سے آواز لگائی اور کریمین بوا آج تو ڈانٹوں کی طرح چیخنے لگیں۔ ”ارے کوئی تو اسرار میاں کو بھی پاکستان بھیج دو۔ سب چلے گئے سب چلے جائیں گے مگر یہ کہیں نہیں جاتا۔“
 بیٹھک میں اسرار میاں کے کھانسنے کی آواز آئی اور پھر خاموشی چھا گئی۔

”کیا تم سچ چلی جاؤ گی چھوٹی دلہن؟“ بڑی دیر تک چپ رہنے کے بعد بڑی چچی نے پوچھا۔
”ظاہر ہے کہ چلی جاؤ گی۔“ اماں نے رکھائی سے جواب دیا۔
”یہ گھر تمہارا ہے چھوٹی دلہن، مجھے اکیلے نہ چھوڑو۔“ بڑی چچی نے ڈبڈبائی ہوئی آنکھیں بند کر لیں، شاید وہ تنہائی کے بھوت سے ڈر رہی تھیں۔
عالیہ جیسے پناہ ڈھونڈنے کے لیے اوپر بھاگ گئی۔ دھوپ پیلی پڑ کر سامنے کے مکان کی اونچی دیوار پر چڑھ گئی تھی۔ ہائی اسکول کے احاطے میں بسیرا لینے والے پرند مسلسل شور مچائے جا رہے تھے۔
کھلی فضا میں آکر اس نے اطمینان کی سانس لی اور مسافروں کی طرح ٹہل ٹہل کر سوچنے لگی کہ اب آگے کیا ہوگا، شاید اچھا ہی ہو، وہ یہاں سے جا کر ضرور خوش رہے گی۔

جب وہ نیچے اتری تو سب اپنے اپنے خیالوں میں مگن بیٹھے تھے، صرف کریمین بڑا جانے کس بات پر بڑبڑا رہی تھیں اور پھرتی سے روٹیاں پکاتی جا رہی تھیں۔

جیل بھینا کہاں گئے، اب تک کیوں نہیں آئے، عالیہ نے سونی کرسی کی طرف دیکھا۔ جانے یہ سر پھر آدمی اسے یاد کرے گا یا بھول جائے گا۔ اس نے اپنے آپ سے پوچھا۔

لائسن کی بتی خراب تھی اس لیے اس میں سے دو لوگ اٹھ رہے تھیں اور ایک طرف سے چنی سیاہ ہو گئی تھی۔ مدھم روشنی میں بڑی چچی اور کریمین بڑا کے چہرے بگڑے بگڑے لگ رہے تھے۔

جیل بھینا گھر میں داخل ہوئے اور اپنی کرسی پر بیٹھ گئے۔ ”میں تار کر آیا ہوں چھوٹی چچی!“ انھوں نے دھیر سے کہا۔
”تم اتنی دیر تک باہر نہ رہا کرو، شام سے گھر آ جایا کرو، جانے کب یہاں بھی گڑبڑ ہو جائے۔“ بڑی چچی نے کہا۔

”رہنا تو پڑتا ہے، مسلمان ڈرے ہوئے ہیں، انھیں سمجھانا ہے کہ وہ یہاں، ڈٹ کر رہیں اور یہاں کی فضا کو پر امن رکھیں، گھر میں بیٹھ کر تو کام نہ چلے گا۔“

”تو بہ اب ملک آزاد ہو گیا تو یہ کام شروع ہو گئے، خیر مجھے کیا تم نے تار پر پتا ٹھیک لکھا تھا نا؟“ اماں نے پوچھا۔
”آپ اطمینان رکھیں، پتا ٹھیک تھا۔“

”خیر سے ہم تو پاکستان جا رہے ہیں، مگر اب تم اپنے گھر کی فکر کر دو جیل میاں، کیا بڑی حالت ہو چکی ہے، اپنی ماں کی طرف بھی دیکھو۔“ اماں نے ہمدردی سے بڑی چچی کی طرف دیکھا۔

”کون جا رہا ہے پاکستان؟“ بڑے چچا نے صحن میں قدم رکھتے ہی بوکھلا کر پوچھا۔ انھوں نے اماں کی باتیں سن لی تھیں۔
”میں اور عالیہ جائیں گے، اور کسے جانا ہے۔“ اماں نے تڑاق سے جواب دیا۔

”کوئی نہیں جاسکتا، میری اجازت کے بغیر، کوئی قدم نہیں نکال سکتا، کس لیے جاؤ گے پاکستان؟ یہ ہمارا ملک ہے، ہم نے قربانیاں دی ہیں اور اب ہم اسے چھوڑ کر چلے جائیں؟ اب تو ہمارے عیش کرنے کا وقت آ رہا ہے۔“ بڑے چچا سخت جوش میں تھے۔

”ماشاء اللہ! آپ بڑے حق دار بن کر آگئے، نہ کھلانے کے نہ پلانے کے، کون سا دکھ تھا جو یہاں آکر نہیں جھیلنا میرے شوہر کو بھی آپ ہی نے چھین لیا، آپ ہی نے انھیں مار ڈالا۔ میری لڑکی کو یتیم کر دیا اور اب حق جتا رہے ہیں؟“ مارے غصے کے اماں کی آواز کانپ رہی تھی۔

”کریمن بوا میرا کھانا بیٹھک میں بھجوا دو۔“ بڑے چچا سر جھکا کر بیٹھک میں چلے گئے۔

”کیا آپ چلنے سے پہلے بڑے چچا کو یہی بدلہ دینا چاہتی ہیں؟ بڑے چچا نے کسی کو تباہ نہیں کیا، بڑے چچا نے کسی کو دعوت نہیں دی تھی کہ آؤ اور میرا ساتھ دو۔ آپ آج اچھی طرح سن لیں کہ مجھے بڑے چچا سے اتنی ہی محبت ہے جتنی ابا سے تھی۔“ عالیہ نے کھانا چھوڑ دیا اور ہاتھ دھو کر بیٹھک میں چلی گئی، اماں کیا کہتی رہ گئیں اس نے ذرا بھی نہ سنا۔

”کیا تم سچ جُج رہی ہو بیٹی؟“

”ہاں بڑے چچا، اماں جو تیار ہیں۔“ اس نے بے بسی سے جواب دیا۔

”یہ انگریز جاتے جاتے بھی چال چل گیا، لوگوں کو گھر سے بے گھر کر گیا، پھر بھی تم مت جاؤ بیٹی! اپنی ماں کو سمجھا لو، اب تمہارے سکھ کا زمانہ آگیا ہے۔“

”بڑے چچا میں تو اماں کا واحد سہارا ہوں، میں انھیں کس طرح چھوڑ دوں، وہ ضرور جائیں گی مگر آپ کو نہیں معلوم کہ یہ گھر چھوڑ کر میں کس طرح تڑپوں گی، آپ۔۔۔ آپ تو۔۔۔“ وہ دونوں باتوں میں منہ چھپا کر سسکنے لگی۔

”چھوٹی دلہن کو مجھ سے سخت نفرت ہے، ٹھیک ہے، میں نے تم لوگوں کے لیے کچھ بھی نہ کیا، مگر اب وقت آیا تھا کہ اس گھر میں پہلی سی شادمانی لوٹ آتی، مجھے بڑی اچھی ملازمت دی جا رہی ہے، پھر دکانوں کو چلانے کے لیے دس پندرہ ہزار کی امداد بھی ملنے کی توقع ہے، میں چھوٹی دلہن کی سب شکایتیں رفع کر دوں گا۔“ انھوں نے عالیہ کو پیار سے تھپکا۔۔۔

”کیا گھر میں تیل ختم ہو گیا ہے؟ لائین کی روشنی مہم ہوتی جا رہی ہے، اب ان شاء اللہ تھوڑے دنوں میں بجلی کا کنکشن بحال کرالوں گا اور اب تم ایم۔اے میں داخلہ کیوں نہ لے لو۔ میرا خیال ہے کہ تم کو اگلے سال ضرور داخل کرادوں۔“

عالیہ کا کلیجہ کٹ رہا تھا۔ آنسو پونچھ کر وہ خاموش بیٹھی رہی۔ جی ہی جی میں گھٹ رہی تھی مگر ایک لفظ بھی نہ بول سکی۔ خدا آپ کو سکھ دے بڑے چچا، خدا آپ کے سارے سہانے خواب پورے کرے۔ وہ دل ہی دل میں دعا مانگ رہی تھی۔ وہ بڑے چچا سے کس طرح کہتی کہ وہ تو یہاں سے خود بھاگ جانا چاہتی ہے۔

اسرار میاں بیٹھک میں داخل ہونے کے لیے پٹ کھول رہے تھے۔ عالیہ اٹھ کر صحن میں آگئی۔

اماں اور بڑی چچی جانے کیا باتیں کر رہی تھیں۔ جمیل بھینا اب تک کرسی پر بیٹھے انگلیاں مروڑ رہے تھے۔ وہ ایک لمحے تک آنگن میں کھڑی رہی اور پھر اوپر چلی گئی۔

شبنم سے بھیگی ہوئی رات بڑی روشن ہو رہی تھی۔ چاند جیسے وسط آسمان پر چمک رہا تھا اور روز کی طرح آج بھی قریب کی کسی چھت پر گراموفون ریکارڈن رہے تھے۔ ”تیری گٹھڑی میں لاگا چور، مسافر جاگ ذرا“

وہ آہستہ آہستہ ٹہلنے لگی کیسی عجیب سی حالت ہو رہی تھی، جیسے سوچنے سمجھنے کی ساری صلاحیت کسی نے چھین لی ہو۔ کیا یہ میں ہوں؟ اس نے اپنے آپ سے پوچھا اور پھر اپنی آواز سن کر حیران رہ گئی۔ حد ہے دیوانگی کی وہ کس سے پوچھ رہی تھی۔

ٹہلتے ٹہلتے وہ ایک بار مڑی تو جمیل بھیابت کی طرح بے حس و حرکت کھڑے تھے۔ وہ اور تیزی سے ٹہلنے لگی۔ اب یہ کیا کہنے آئے ہیں۔ انھوں نے اپنا وعدہ بھلا دیا۔

”کیا سچ مچ تم نے جانے کا فیصلہ کر لیا ہے؟“ انھوں نے دھیرے سے پوچھا۔ ”ہاں!“ اس نے ٹہلتے ہوئے جواب دیا۔

”تم یہاں سے جا کر غلطی کر دو گی۔ تم نے ایک بار کہا تھا ناں کہ دُور رہ کر یادیں بہت اذیت ناک ہو جاتی ہیں۔ میرا خیال ہے کہ تم وہاں خوش نہ رہو گی۔“

”میں ہر جگہ خوش رہوں گی۔ مگر آپ نے تو وعدہ کیا تھا کہ آپ مجھ سے کبھی کچھ نہ کہیں گے۔“

”میں کیا کہ رہا ہوں؟“

”کچھ نہیں۔“

”تم میری تقریظ ہو یا دیکھنا کہ تم کو یہ قرض چکانا ہوگا۔“ وہ جانے کے لیے مڑے۔ ”تم وہاں خوش رہو گی ناں؟“ انھوں نے رک کر پوچھا۔

وہ چپ رہی۔ جمیل بھیابتھوڑی دیر کھڑے رہے اور پھر چلے گئے اور اس نے محسوس کیا کہ اس وقت وہ سب کچھ کھو بیٹھی ہے۔

بڑی دیر تک یوں ہی ملنے کے بعد جب وہ تھک گئی تو چھٹی کو خط لکھنے بیٹھ گئی، اسے یہاں سے جانے کی اطلاع دینی تھی۔



مشق

1۔ مختصر جواب دیں:

(الف) خدیجہ مستور کا ناول ”آنگن“ کون سا ادبی ایوارڈ حاصل کر چکا ہے؟

(ب) ناول ”آنگن“ کس تناظر میں لکھا گیا ہے؟

(ج) ”مارے خوشی کے اماں سے نچلا نہ بیٹھا جا رہا تھا۔“ اس جملے میں ”نچلا نہ بیٹھا جا رہا تھا“ کا کیا مطلب ہے؟

(د) عالیہ کی اماں نے بڑے بچے کو کون سے سخت الفاظ کہے؟

(ه) عالیہ نے بڑے چچا کی محبت میں کیا الفاظ ادا کیے؟

۲۔ درست جواب کی نشان دہی کریں:

- (i) سبق ”اور پاکستان بن گیا“ خدیجہ مستور کی تصنیف سے ماخوذ ہے:
 (الف) ٹھیل (ب) بوچھاڑ (ج) چند روز اور (د) آنگن
- (ii) ”آنگن“ نثری اصنافِ ادب کے لحاظ سے ہے:
 (الف) ناول (ب) ڈراما (ج) داستان (د) افسانہ
- (iii) سبق ”اور پاکستان بن گیا“ کا مرکزی نسوانی کردار ہے:
 (الف) عالیہ (ب) کریمین بوا (ج) عالیہ کی ماں (د) جمیل کی ماں
- (iv) متن کے مطابق جمیل بھیتانے تار کسے بھیجا؟
 (الف) ماموں کو (ب) چچا کو (ج) دوست کو (د) چچی کو
- (v) ہائی اسکول کے احاطے میں بسیرالینے والے پرندے مسلسل:
 (الف) بول رہے تھے (ب) شور مچا رہے تھے (ج) خاموش تھے (د) اڑ رہے تھے
- (vi) ”تیری گھڑی میں لاگا چور، مسافر جاگ ڈر“ اس گیت کی آواز کہاں سے آرہی تھی؟
 (الف) ریڈیو سے (ب) ٹیپ رکارڈ سے (ج) گراموفون سے (د) ٹیلی وژن سے
- ۳۔ متن کو مد نظر رکھتے ہوئے مناسب الفاظ کی مدد سے خالی جگہ پر کریں:
 (الف) سب لوگ خاموش بیٹھے چائے پی رہے تھے کہ۔۔۔ کا خط آ گیا۔
 (ب) جمیل بھیتانے سر جھکا دیا اور۔۔۔ کو ایسا محسوس ہوا کہ وہ نہیں جاسکتی۔
 (ج) کریمین بوا آج تو۔۔۔ کی طرح چیخنے لگیں۔
 (د) ہائی اسکول کے احاطے میں بسیرالینے والے۔۔۔۔۔ مسلسل شور مچائے جا رہے تھے۔
 (ه) مدھم روشنی میں ایک بڑی چچی اور کریمین بوا کے۔۔۔۔۔ بگڑے بگڑے لگ رہے تھے۔
- ۴۔ دی گئی عبارت کو پڑھیں اور پوچھے گئے سوالات کے جوابات دیں:

انسانی معاشرے کا ایک اہم گوشہ حقوق نسواں کا ہے۔ اسلام نے حقوق نسواں واضح طور پر معیتین فرما کر ان کی فراہمی اور استفادے کو بھی یقینی بنایا ہے۔ پوری دنیا میں اسلام کے علاوہ کوئی دوسری تہذیب نظر نہیں آتی جس نے مکمل طور پر عورت کے حقوق کی پاس داری کی ہو۔ اسلام نے خواتین کے حقوق و فرائض کا تعین کرتے ہوئے ان کے فرائض کی جہتوں کا تعین کر دیا ہے۔ ان کے فرائض ان کی بساط کے مطابق رکھے ہیں اور ان کی عزت و عظمت کی حفاظت اور پاس داری کا خصوصی اہتمام کیا ہے۔ اسلام نے خواتین کو کسب معاش اور بچوں کی کفالت کی ذمہ داری سے مکمل طور پر آزاد کر کے متعلقہ مرد حضرات کو اس کا ذمہ دار قرار دیا ہے۔ عورت شادی سے قبل والد کی اور نکاح کے بعد شوہر کی کفالت میں آجاتی ہے۔ اس کی تمام تر بنیادی ضروریات کی فراہمی ان مردوں پر لازم قرار دی گئی ہے۔ عورت کو یہ بھی حق حاصل

ہے کہ آزادی سے عمومی تعلیم یا پیشہ ورانہ تعلیم و تربیت حاصل کرے، وہ اپنی مرضی سے ملازمت معزوری یا تجارت اختیار کر کے روزگار کما سکتی ہے اور اسے اپنی مرضی کے مطابق مصرف میں لاسکتی ہے۔ اسلام خواتین کو ان کے بنیادی انسانی حقوق کی فراہمی یقینی بناتا ہے اور ان کی خوراک، لباس اور رہائش کی فراہمی مرد حضرات پر عائد کرتا ہے۔ دین اسلام عورت کے اس مالی حق کی حفاظت کرتے ہوئے ان کو وراثت کا باقاعدہ حصہ دار بناتا ہے۔

آئین پاکستان میں بھی خواتین کے حقوق کے بارے میں بالکل واضح قوانین موجود ہیں جن سے پتا چلتا ہے ملک پاکستان اسلام کی روح کے مطابق عورت کو اس کے بنیادی حقوق فراہم کرتا ہے اور اسی آئین کی روشنی میں وفاق اور صوبوں کی سطح پر حقوق نسواں کے حوالے سے مختلف قوانین بنائے گئے ہیں۔ ان میں بعض قوانین ایسے بھی ہیں جو قیام پاکستان سے پہلے بنے مگر قیام پاکستان کے بعد بھی ان کو جاری رکھا گیا اور بعض قیام پاکستان کے بعد ہی بنائے گئے۔ ان قوانین میں شادی شدہ خواتین کی جائیداد سے متعلق ۱۸۸۲ء کا ایکٹ، کم سنی کی شادی کی ممانعت کا ایکٹ ۱۹۲۹ء، مسلمان خاتون کا تنسیخ نکاح ایکٹ ۱۹۳۹ء، مسلم فیملی لاز آرڈیننس ۱۹۶۱ء، حدود آرڈیننس ۱۹۷۹ء، تحفظ نسواں (آزادی ایکٹ) ۲۰۰۶ء، ملازمت کی جگہ پر خواتین کو ہراساں کرنے سے متعلق ایکٹ ۲۰۱۰ء، خواتین کے خلاف اقدامات (ترمیم فوجداری قانون) ایکٹ ۲۰۱۱ء اور پنجاب تحفظ نسواں بل ۲۰۱۲ء، ہم قوانین ہیں جو کہ اس ملک میں انسانی بنیادی حقوق کے مطابق عورت کو اس کا جائز مقام اور حق دلانے کے لیے وضع کیے گئے ہیں۔

سوالات:

- ”حقوق نسواں“ کے لغوی معنی کیا ہیں؟
- اسلام نے خواتین کو کون ذمہ داریوں سے آزا کیا ہے؟
- عبارت میں کون سے بنیادی انسانی حقوق بتائے گئے ہیں؟
- پاکستان میں ۱۸۸۲ء کا ایکٹ کس امر سے متعلق ہے؟
- خواتین کی جائیداد سے متعلق کون سا ایکٹ ہے؟
- اس عبارت کا مناسب عنوان تجویز کریں۔

ترکیب کے لحاظ سے جملے کے اجزا:

الفاظ کا مجموعہ کلام، مرکب تام یا جملہ کہلاتا ہے۔ جملہ دو قسم کا ہوتا ہے ایک بے معنی اور دوسرا بمعنی۔ بمعنی جملے کو جملہ تام کہتے ہیں مثلاً: سیب میٹھا ہے۔ جملہ تام کے دو حصے ہوتے ہیں: وہ حصہ جس میں کسی شخص یا چیز کا ذکر ہوا ہے مُسند الیہ اور جس شخص یا چیز کے بارے میں کچھ کہا جائے اسے مُسند کہتے ہیں۔ اوپر کے جملے میں ”سیب“ مُسند الیہ اور ”میٹھا ہے“ مُسند ہے۔ جملے میں مُسند الیہ ہمیشہ اسم ہوتا ہے جبکہ مُسند کبھی اسم ہوتا ہے اور کبھی فعل۔

جملے کی اقسام: جملے کی دو اہم اقسام درج ذیل ہیں: (i) جملہ اسمیہ (ii) جملہ فعلیہ

(الف) جملہ اسمیہ: ایسا جملہ جس میں مُسند الیہ اور مُسند دونوں اسم ہوں اور آخر میں فعل ناقص آئے مثلاً: ارشد عقل مند ہے۔

(ب) جملہ فعلیہ: ایسا جملہ جس میں مُسند الیہ اسم ہو اور مُسند فعل ہو، مثلاً: لڑکا کھیلتا ہے۔
جملہ فعلیہ کے تین بڑے اجزاء فاعل، مفعول اور فعل تام ہوتے ہیں۔ مُسند الیہ کو فاعل، مُسند کو مفعول اور آخر میں آنے والے فعل کو فعل تام کہتے ہیں۔

۷۔ درج ذیل جملوں میں سے مُسند الیہ اور مُسند فعلیہ علیحدہ علیحدہ کریں:

- جانور صحت مند ہے۔
- ارسلان نماز پڑھتا ہے۔
- طلبہ سکول گئے۔
- وہ صبح سویرے اٹھ جاتا ہے۔

۸۔ اس سبق میں سے پانچ جملہ اسمیہ اور پانچ جملہ فعلیہ تلاش کر کے کاپی میں لکھیں۔

ضرب المثل: ضرب کے معنی ہیں بیان کرنا اور مثل کے معنی ہیں مثال۔ ضرب المثل کے معنی ہوئے مثال دے کر بیان کرنا۔ ضرب المثل کو اُردو میں مقولہ یا کہاوت بھی کہتے ہیں۔ اس سے مراد ایسا جملہ ہے جو مثال کے طور پر پیش کیا جائے۔ اس جملے میں جو بات کہی جائے اسے عالمگیر چائی (Universal Truth) کا درجہ دیا جاتا ہے۔ ضرب الامثال یا کہاوتیں صدیوں کے تجربات اور انسانی زندگی کے لاتعداد مشاہدات کے جواہر پارے ہوتے ہیں اور انہیں علم و حکمت کا نچوڑ سمجھا جاتا ہے۔ مثلاً: آپ کا ج مہا کا ج، آئیل مجھے مار، آج کا کام کل پر نہ چھوڑو، وغیرہ

درج ذیل ضرب الامثال کو اپنے جملوں میں اس طرح استعمال کریں کہ ان کا مفہوم واضح ہو جائے:

جس کی لٹھی اس کی بھینس	نہ نومں تیل ہوگا، نہ رادھانا چے گی	آسمان سے گرا بھور میں لٹکا
بھاگتے چور کی لنگوٹی ہی سہی	اپنا اپنا غیر	دھوبی کا کتانہ گھر کا نہ گھاٹ کا

۱۰۔ درج ذیل الفاظ پر درست اعراب لگائیں:

دارالحکومت دلدل امن انتظار مرحومہ مروت تیوری سکنا

• درخواست نویسی:

اصطلاحاً درخواست وہ تحریر ہے جو کسی ماتحت یا عام آدمی کی طرف سے کسی مسئلے یا شکایت کے حل کے لیے متعلقہ افسر کے نام لکھی جاتی ہے۔ مثال کے طور پر کسی طالب علم کی اپنے ادارے کے پرنسپل کے نام درخواست لکھنا۔ درخواست مجوزہ طریق کار کے مطابق لکھی جاتی ہے۔
درخواست کے حصے:

(الف) مخاطب (ب) موضوع (ج) آداب (د) نفسِ مضمون (ه) اختتامیہ اور تاریخ
(۱۱) جماعت کے کمرے میں مناسب روشنی کے انتظام کے لیے پرنسپل کے نام درخواست لکھیے۔

۱۲۔ سبق ”اور پاکستان بن گیا“ کا خلاصہ تحریر کریں۔

سرگرمیاں برائے طلبہ:

- طلبہ اپنے استاد محترم سے قیام پاکستان کے وقت ہجرت کے حالات کے بارے میں گفت گو کریں۔
- دوسرے علاقوں سے آنے والے طلبہ اپنے ساتھیوں کو بتائیں کہ اپنا گھر بار چھوڑ کے آنا کس قدر مشکل ہے۔ اپنے علاقے سے جذباتی لگاؤ کتنی بے قراری پیدا کرتا ہے۔ اسی تصور کو ذہن میں رکھتے ہوئے ایک دوسرے سے بات چیت کریں اور اس موضوع پر بحث کریں کہ قیام پاکستان کے وقت مہاجرین نے ہندوستان میں اپنی جائیدادیں چھوڑیں، رشتے دار چھوڑے تو اس وقت ان کے کیا جذبات ہوں گے۔

- تحریک آزادی کی اہم شخصیات کی اہم تصاویر تلاش کرتے ہوئے ایک البم تیار کریں۔

ہدایات برائے اساتذہ:

- تحریک پاکستان اور قیام پاکستان کے موضوع پر لکھے گئے نیم جازی کے ناول ”خاک و خون“ کا مختصر تعارف کرائیں۔
- پاکستان کے حوالے سے لکھے گئے کسی افسانے کا مختصر تعارف کرائیں۔
- آزادی کی اہمیت کو واضح کریں۔